

“Əsas olan odur ki, Anar müəllimin yanında yam”

(əvvəl səh. 12-də)

- Bəs şair dilini saxlamalı deyil? Şairdir, getsin şeirini yazsın. Hər yerdə məni təhqir etmək məşğuldur. Haqqımda ağzına gələni deyir. Şair belə şey eləyər? Şair mətbuatda deyər ki, filankəsi tutduracam?

- **Ramiq Muxtar sizdən səmimi qəlbən üzr istəsə, məsələ məhribanlıqla yoluna qoyula bilər? Yeni əlli min təzminat iddianızı geri götürürsünüz?**

- Bütün səhvlərini başa düşüb gəlib mənə üzr istəməyincə Ramiq Muxtardan əl çəkməyəcəm! O mənə çox böyük mənəvi zərər vurub, məni əsəbiləşdirib, məni ölümə hədələyib, məni külli miqdarda rüşvət almaqda günahlandırıb, üstümə şər-böhtan atıb. Bunların hamısı aydınlaşmalıdır.

- **Görəsən, Ramiq Muxtarın hardan ağına gəlib ki, sizin doqquz mənzili almaq üçün o qədər pulunuz var?**

- Mən kasıb deyiləm. Normal yaşayışım və həyatım var. Amma mən doqquz mənzili neyləyirəm ki...

- **Rauf müəllim, qurultay-qabağı “Müsavət” qəzetində siyahı dərc olunmuşdu ki, prezident bu şəxslərə fəxri adlar verəcək. Nədənə, sonra səs-soraq çıxmadı.**

- Görünür, hələlik məsləhət deyilmiş. Deyim ki, qəzetdə dərc olunan siyahıda mənim də adım varıydı. Vermədilər, bir söz demirəm ki... Yəqin vaxtı gələndə hər kəs layiq olduğu qiyməti alacaq.

- **Yazıçılar Birliyində sədrin qəbuluna düşmək üçün kimdən icazə alınmalıdır?**

- Bu işlə mən məşğul olaram. Qəbula gələnlər mənə yaxınlaşırlar. Mən Anar müəllimə məruzə eləyirəm ki, filankəs sizinlə görüşmək istəyir.

- **Elə adam olur ki, Anar müəllim görüşmək istəmir?**

- Kəramət, bura o qədər adamlar gəlir ki... Məsələn, biri gəlib deyir, Qarabağın Ermənistandan alınması yolunu bilirəm, Anar müəllimə deyir ki, məni qəbul eləsin. Anar müəllim yuxarı instansiyalara desin ki, belə bir adam torpaqlarımızı azad etməyin yolunu tapıb. De görüm, Anar müəllim bu adamı qəbul eləyib nə danışsın? Və yaxud, biri gəlib ki, ərim xəstədir, Anar müəllimlə görüşmək istəyirəm, biri gəlir ki, arvadım xəstədir, bir gəlir ki, Anar müəllim məni xaricə müalicəyə göndərsin... Bütün bunları Anar müəllim necə həll eləsin?

- **Bəs yaradıcı adamlar necə, onunla görüşə bilərlər?**

- Baxmayaraq ki, ayda bir dəfə Anar müəllimin qəbuludur, amma o, deyir ki, hansı şair, hansı yazıçı görüşmək istəyirsə, qapım onun üzünə açıqdır.